

דיא אינטערנאציאנאלע ביבליאטעהעק.

לעבענשאפעשרייבונגען פון בעריהמטע מעננער.



אריסטאטעל

דער פרינץ פון פילאזאפען

דאס לעבען און דיא לעהרען פון דעם גרעסטען
און טיעפסטען פילאזאף פון אלט גריכענלאנד.

פון

פיליפ קראנץ.



Copyright by the International Library Publishing Company 1903.

דיא אינטערנאציאנאלע ביבליאטעהעק פאבלישינג קאמפאני,
23 דואיין סט., ניו יארק.

אַריסטאָמעל.

ערשטער קאפיטעל.

זיין לעבען ביז ער איז געוואָרען לעהרער פון
אלכסנדר מוקדן.

מען זאָגט, אז זייט מענשען עקזיסטירען אויף דער ערד איז
נאָך קיין מאָל ניט געבאָרען געוואָרן אזא גרויסער זיטעני (גאון) וויא
אַריסטאָמעל. יעדענפאלס איז עס זיכער, אז קיין פילאָזאָף האט
נאָך ניט געהאט אזא ברייטע און טיעפען איינפלוס אויף אלע קול-
טור-פעקער אין פערלויף פון קנאָפּע 2000 יאהר, וויא דיזער קאלטער
לאַניקער, דיזער גרעסטער שטערן פון דער אַלט-גריכישער פילאָזאָפיע
און ציוויליזאציע, דיזע לעבעדיגע ענציקלאָפּעדיע פון אלע וויסענשאַפ-
טען אין זיין צייט.

אַריסטאָמעל איז טאָקע אין אמת'ן א גרויסע וועלט אין איין
פּערוואָן, אין איין פיזיש-שוואַכען און קליינען קערפּער. מען רופט
איהם: „פּרינץ פון פינאָפּען“. דיא אַראַבישע פילאָזאָפּען האבען
איהם גערופען: „דער אָנווייזער פון מענשליכען גייסט“. דיא אידישע
פילאָזאָפּען האבען איהם זאָגאַר גערופען: „דער געטליכער“. דער
רמב"ם האָט געשריעבען, אז דיא העכסטע מדרגה פאַר אַ מענש

איז צו פערשטעהען אריסטאטעל'ס פילאָזאָפֿיע, נאָר דערביי האָט ער, אַלס איינער וואָס האָט נעוואָלט אָב'טביל'ען דיזע ריין־וועלטליכע און אויך אפיקורס'ישע פילאָזאָפֿיע אין דער אידישער רעליגיאָן, צוגעזעצט: „מיט אויסנאָהמע פֿון דיא נביאים“.

אין מיטעלאַלטער, אפילו אין דיא פינסטערסטע צייטען פֿון קאַטאָליציזמוס און פֿון דער קריסטליכער רעאַקציאָן געגען דיא גריד־בישע און רוימישע „געזענדיענערס“, האָט מען אַריסטאטעל'ן איינפֿאַך פֿערגעטערט. גלחים האָבען צוזאַמענגעפלאַנטערט דיא טהיילען פֿון זיינע שריפטען, וועלכע האָבען געפֿאַסט פֿאַר זייערע חקירות, מיט דעם קאַטאָליציזמוס און האָבען ניט נאָר פֿעטראַכטעט יעדען בוכ־שטאַב אין דיזע שריפטען אזוי וויא א געטליכע אָנווייזונג, זאָנדערן האָבען נאָך פֿערפֿאַלגט אַלס אפיקורסים יעדען איינעם, וואָס האָט געוואַנט צו קריטיקירען אַריסטאטעל'ס פילאָזאָפֿיע אָדער געצווייפֿעלט אין דעם מינדעסטען פֿון איהרע פֿונקטען. דאס איז אזוי ווייט גע־גאַנגען, אז אפילו נאָך אין 1624 יאָהר האט דער פֿאַרזיער פֿאַרלאָ־מענט ערקלערט טויט־שטראַף פֿאַר דיא יעניגע, וואס וועלען ארויס־טרעטען געגען דער פילאָזאָפֿיע.

וואָרום האָט אָבער אַריסטאטעל געהאַט אזא אויסעראָרדענטליכע איינפֿלוס אין דער וועלט אזא לאַנגע צייט ? איידער מיר וועלען ענטפֿערן אויף דיזע גרויסע פֿראַגע, וועלען מיר איבערגעבען וואָס מען ווייס וועגען זיין לעבען, ערציהונג און טהעטיגקייט.

* * *

דער גרעסטער און טיעפֿסטער דענקער פֿון זיין צייט איז געבאָרען געוואָרן אין 384 יאָהר פֿאַר דיא קריסטליכע צייטרעכנונג אין דער שטאָדט סטאגיראַ, א גריכישע קאָלאָניע אויף דעם גרענעץ פֿון מאַצע־דאָניען. פֿון זיין פֿאַטער ווייס מען נאָר, אז ער האָט געהייסען ניקאָמאַכוס און אז ער איז געווען דער לייב־אַרצט פֿון דעם מאַצעדאָ־ניער קעניג אַמינטאַס II. אַלס אזא אַנערקענטער דאָקטאָר האָט ניקאָמאַכוס אויך געמוזט זיין א געלעהרטער און רייכער מאַן. זיין זוהו האָט ער אויך געוועלט מאַכען פֿאַר אַ דאָקטאָר, אָבער דיזען

וואונש האָט ער ניט געקענט אויספיהרען, ווייל ער איז פריהצייטיג געשטאָרבען. אַריסטאָטעל איז געבליבען א יתום, ווען ער איז אַלט געווען אַ יאָהר 10. אַ פאַמיליע, צו וועלכער ער איז זיין נאַנצען לעבען געבליעבען זעהר דאַנקבאַר, האָט איהם אַדאָפּטירט און ערצויגען.

וואס ער האָט געלערנט און געטאָן ביז דער צייט, ווען ער איז געוואָרן אַ שילער פון דעם דאַמאָלס גרעסטען גריכישען פילאָזאָף פּלאַטאָן (אַפּלאָטאָן), ווייס מען ניט. עס איז מעגליך, דאָס ער האָט געפּאָלנט זיין פּאָטער און האָט שטודירט מעדיצין. אַז ער איז געווען פּעראַינטערעסירט אין מעדיצין און האָט זעהר פיעל געוואוסט אויך פון פאַרמאַציע (אַפּטייקעריי), אין דעם קען קיין צווייפּעל ניט זיין. פון זיין פּאָטער האָט ער זיכער געירש'ענט א ניינונג צו מעדיצין. יעדענפאַלס ווייס מען, אַז ער האָט פּעראַינטערעסירט זיין קעניג ליכען שילער אַלכסנדר מוקדן אין מעדיצין און אַז ער האָט אָנגעשריעבען אַ ווערק „איבער געזונדהייט און קראַנקהייטען“.

נאָר אויב ער האָט ווירקליך פּראַקטיצירט מעדיצין, וויא אייניגע פון זיינע גריכישע ביאָגראַפּען האָבען עס בעהויפטעט, דאָס קען מען ניט דערגיין אויף זיכער. דריי פון זיינע גריכישע ביאָגראַפּען דערצעהלען אויך, אַז גלייך נאַכדעם וויא ער האָט געירש'ענט דעם גאַנץ גרויסען פּערמענען פון זיין פּאָטער, האָט ער זיך אָבגעגעבען צו אַ לעבען פון פּערגניגען און האָט געהולעט אַזוי לאַנג ביז ער האָט אלעס אויסגעבראַכט און איז געצוואונגען געווען צו ווערן אַ סאָלדאַט, אום צו מאַכען אַ לעבען. נאָר דאס סאָלדאַטען־לעבען האָט איהם שנעל דערעסען, און ער האָט זיך דאן אָבגעגעבען צו פילאָזאָפּיע. עס איז שווער צו גלויבען, אַז אַזאַ טיעפּער דענקענדער גייסט זאָל פיהרען אַ לייכטען און אויסגעלאַסענעם לעבען אין דער יוגענד, נאָר אלעס איז מעגליך אויף דער זינדיגער וועלט, וועלכע איז פול מיט פּערשיעדענע ווידערשפּריכע. יעדענפאַלס איז עס גאָר איבעריג צו זאָגען, אַז דער שם פון דעם פּרינץ פון פילאָזאָפּען קען אַ האָאר ניט ליידען פון דעם, וואָס פאַר אַ לעבען ער האָט דורכגעמאַכט אין זיינע יונגע יאָהרען; אָבער אין מיטעלאַטער האָבען דיזע בעריכטען פון דיא גריכישע ביאָגראַפּען ניט ווייניג עגמת נפש אָנגעמאַכט זיינע פּער-

עהרער. דיזע פערעהרער האָבען אפילו ניט געוועלט צולאָזען, אז דער פערנעטערטער פּילאָזאָף האָט זיך נאָר געקענט בעשעפטיגען מיט אזעלכע „ניעדריגע“ און טאָג-טעגליכע זאַכען, וויא מעדיצין און פאַרמאַציע.

ווען אַריסטאָטעל איז אָנגעקומען אין אַטהען, דעם דאמאָלס-דיגען גייסטיגען צענטער פון גריכענלאַנד און פון דער גאַנצער אַנטיק-קער וועלט, אום צו ווערן פּלאַטאָן'ס אַ שילער, ווייס מען ניט פאַר-זיטיוו. אַלע זיינע גריכישע ביאָגראַפּען שטימען איין, אז ער האָט פערבראַכט 20 יאהר אין פּלאַטאָן'ס שוהלע. אזוי וויא עס איז פעסטגעשטעלט, דאָס אַ קורצע צייט נאָך פּלאַטאָן'ס טויט אין 347 יאהר האט זיך אַריסטאָטעל אָבגעטהיילט פון דיזער בעריהמטער שולע, זאָ דאַרף מען אָננעהמען, אז ער איז געווען ניט עלטער פון צוואַנציג יאהר, ווען ער איז אהין אריינגעטראָטען. פּלאַטאָן איז, וויא בעוואוסט, געווען אַ שילער פון סאָקראַטעס, זאָ דאָס אַריסטאָטעל האָט שליסליך איבערגענומען דיא לעהרען פון זיינע ביידע גרעסטע פאָרגענגער אין גריכענלאַנד.

אין פּלאַטאָן'ס שולע, וואו עס האָבען זיך צוואַמענגעטראָפּען דיא פעהיגסטע יונגע לייט פון גאַנץ גריכענלאַנד און אויף פון אַרר-מיגע לענדער, האט זיך אַריסטאָטעל באַלד אויסגעצייכענט ניט נאָר מיט זיינע גלענצענדע פעהיגקייטען, זאָנדערן אויף מיט אַ זעלטענעם פלייס און מיט אן אונערזעטליכען אַפעטיט צו לעזען אַלעס וואָס מען האט ביז זיין צייט אָנגעשריעבען. פּלאַטאָן האָט איהם דעריבער גערופּען „דער לעזער“. מען מעג זאָגען, אז אַריסטאָטעל האָט איבער-געלעזען דיא גאַנצע ליטעראַטור און אויסגעשטודירט אַלע וויסענ-שאַפטען פון זיין צייט.

ער איז קיין מאָל ניט געווען אַ בלינדער שילער פון פּלאַטאָן'ס פּילאָזאָפּיע, נאָר ביז זיין לעהרער'ס טויט איז ער דאָך ניט אַרויס-געטראָטען אָפּען געגען איהר. נאָך זיין כאַראַסטער אין גייסט האָט ער ניט געקענט איינשטימען מיט אַלע אויספיהרונגען פון זיין גרויסען לעהרער. ווארום ער איז פולצלונג אַרויסגעטראָטען געגען פּלאַטאָן'ס פּילאָזאָפּיע איז ניט בעקאַנט. אייניגע האָבען איהם בעשולדיגט אין

אונדאנקבארקייט צו זיין לעהרער, אָבער זיי האבען ניט פערשטאנען זיין זעלבסטשטענדיגען כאראקטער און טיעפע דענקונגס־קראפט. נאָר וויא דיא זאך איז ניט געווען, איז עס זיכער, אז אַריסטאָטעל האָט שטענדיג געצייגט גרויס אַכטונג צו זיין לעהרער אפילו ווען ער האָט איהם שאַרף קריטיקירט. זיין שטעלונג צו פלאַטאָן און צו אַלע פריהערע גריכישע פּילאָזאָפּען האָט ער אויסגעדריקט מיט זיין בע־ריהמטע פּראָזע, וועלכע איז געוואָרן דער קאַמפּף־וואָרט פון זיין שולע: *Amicus Socrates, Amicus Plato, magis amica veritas* (פּריינד פון סאָקראַטעס, פּריינד פון פלאַטאָן, אָבער נאָך מעהר א פּריינד פון וואַהרהייט). מיט דיעזער פּראָזע בענוצט מען זיך געווענהליך אין ויכוחים, אום צו צייגען גייסטיגע זעלבסטשטענדיגקייט.

אין דעם זעלבען יאָהר, ווען פלאַטאָן איז געשטאַרבן, האָט אַריסטאָטעל געמוזט פּערלאָזען אַטהען. דיא אורזאַכע איז געווען אַ פּאָליטישע. ארום דער צייט איז מאַצעדאָניען זעהר שטאַרק געוואָרן. דער קעניג פּיליפּ, אַלעקסאַנדער דעם גרויסען'ס פּאָטער, האָט געזוכט צו בעהערשען גאַנץ גריכענלאַנד און האָט אָנגעהאַלטען זיינע אַגענטען אין דיא וויכטיגסטע גריכישע שטעט. אַריסטאָטעל איז געווען אַן אָנהענגער פון מאַצעדאָניען, ניט נאָר דערפאַר, ווייל ער איז דאָרט געבאָרען געוואָרן און זיין פּאָטער איז געווען אַ קעניגליכער דאָקטאָר, זאָנדערן אויך דערפאַר, ווייל ער האָט געשטרעבט צו אַ פּעראַייניגונג פון אַלע קליינע גריכישע רעפּובליקען, אום צו פּער־ניכטען דיא פּערסישע אימפּעריע, וואָס זיין שילער אַלכסנדר מוקדן האָט נאַכהער אויסגעפיהרט. דיא אַטהענער רעפּובליק האָט אָבער אַליין געשטרעבט צו בעהערשען גאַנץ גריכענלאַנד, דאָרום האָט מען דאָרטען געקוקט מיט בייזע אויגען אויף דיא מאַצעדאָניער פּאַרטיי. עס איז אָבער אויך מעגליך, אז אַריסטאָטעל האָט פּערלאָז־זען אַטהען צוליבע דעם, וואָס מען האָט איהם ניט אויסגעקליעבען פאַר דעם הויפט פון פּלאַטאָן'ס שולע, ווייל ער האָט ניט איינגע־שטימט מיט איהר פּילאָזאָפּיע.

יעדענפאַלס איז ער אַוועק צו זיין פּריינד און אָנהענגער הערע־מיאַס, וועלכער איז געווען אַ שקלאָוו און אַ יעוונוד (סריס) און איז

געוואָרן דער הערשער אָדער, וויא דיא גריכען האבען עס דאמאָלס גערופען, דער „טיראן“ פון אטארנעאס אין קליין־אַזיען. דאָרטען האָט אַריסטאָטעל חתונה געהאט מיט א שוועסטער אָדער פלימעניצע פון די עזען מערקווירדיגען מאן, וועלכער האָט זעהר טראגיש געענדיגט זיין לעבען. גלייך נאָכדעם, וויא דיזער הערעמיאס איז איבערנעגעבען געוואָרן אין דיא הענד פון זיינע טויט־פיינד, דיא פערסען, וועלכע האבען איהם ערמאָרדעט, האָט אַריסטאָטעל געמוזט אַנטלויפן. ער האָט זיך בעזעצט אויף דעם אינזעל לעסבאָס (מעטילען), וואו ער האָט געלעבט זעהר איינזאם. נאָר דאָרטען האָט ער ניט לאַנג פער־בראַכט, דען דער מאַצעדאָניער קעניג פיליפ האָט איהם איינגעלאָר־דען צו זיך צו ערציהען זיין זוהן, וועמען עס איז בעשערט געווען אויסצופיהרען דעם הייסען וואונש פון אלע גריכען צו פערניכטען דיא דעספאָטישע אימפעריע פון דיא פערסען.

מען האָט בעהויפטעט, אז ווען אלכסנדר מוקדן איז געבאָרען געוואָרן, האָט זיין פאָטער געשריעבען צו אַריסטאָטעל'ן: „איך לאָז אייך וויסען, אז איך האָב אַ זוהן. איך דאַנק דיא געטער ניט אזוי דער־פאר, וואָס זיי האָבען מיר איהם געשאַנקען, נאָר דערפאר, וואָס זיי האָבען איהם געלאָזען געבאָרן ווערן אין אַריסטאָטעל'ס צייט. איך האָף, אז איהר וועט פון איהם מאַכען מיין ווירדיגען נאכפאָלגער און אַ ווירדיגען קעניג פון מאַצעדאָניען.“

עס איז אָבער זעהר צווייפעלהאַפט, אויב פיליפ האָט געשרי־בען אזא בריעף צו אַריסטאָטעל'ן. יעדענפאלס האָט דער פילאָזאָף, וועמעס נאָמען איז נאָך דאָן ניט זעהר שטאַרק בעריהמט געווען, אָנגענומען צו זיין דער לעהרער פון דעם צוקונפטיגען הערשער פון אַזיען. ער איז דאָן אַלט געווען אַ יאָהר 42 און זיין שילער 15 יאָהר.

צווייטער קאפיטעל.

אריסטאטעל'ס טהעטיגקייט אין אטהען און זיין טויט.

זיעבען יאָהר נאַכהער איז פיליפּ ערמאַרדעט געוואָרן און אלכסנדר, וועלכער איז גלייך ארויף אויפ'ן טראָן, האָט זיך גענומען בעשעפטיגן גען מיט דער אויספיהרונג פון זיין טרוים צו בעפאלען און בעזיעגען דיא פערסישע אימפעריע אַריסטאָטעל איז דאן וויעדער אוועק אין אטהען, נאָר שוין ניט אַלס שילער אָדער איינפאַכער פילאָזאָף, זאָגן דערן אַלס גרינדער פון אַ נייע פילאָזאָפישע שולע, וועלכע איז בעדיהמט אין דער געשיכטע אונטער דעם נאָמען פּערִפּאַטעטישע. דיוער נאָמען קומט דערפון, וואָס זיין שולע האָט ער געגרינדעט אין דיא „פּערִפּאַטאַס“ (פּראָמענאַדען) לעבען אפּאָלאָ'ס ליצעאום. צו דער צייט, דיא וויכטיגסטע פון זיין לעבען, האָט ער שוין געהאט אויסגעאַרבייט זיין גאַנצע פילאָזאָפיע און ער האָט זיך פלייד-סיג גענומען צו שרייבען זיינע בעריהמטע ווערק, פון ווילכע ליידער ניט אלע זיינען איבערגעבליבען. 13 יאָהר האָט ער פּערבראַכט אין אטהען אַלס הויפט פון דער פּערִפּאַטעטישער שולע. ער האָט אין דער זעלבער צייט געלערנט אַנדערע און געשריעבען זיינע ווערק, אין וועלכע ער האָט איבערגעגעבען אַלעס וואָס מען האָט אין זיין צייט געוואוסט פון דער נאַטור און פון דער מענשליכער געזעלשאַפט. מען רעכענט, אַז ער האָט בענוצט אייניגע פון זיינע צאָהלרייכע און בעגאַבטע שילער צו העלפען איהם אין זיין ריזיגער אַרבייט, בעזאָגן

דערס אין דער בעשרייבונג פון דיא חיות, פלאנצען און אלע זאכען, וואָס ער האָט צוזאַמענגעקליבען.

דער לעהרער און דער שילער האָבען גלייכצייטיג דערנרייכט זייער העכסטע שטופע אויף פערשיעדענע וועגען: אַריסטאָטעל אין פילאָזאָפֿיע און וויסענשאַפט, אלכסנדר אלס דער גרעסטער קריעגס־פיהרער פון זיין צייט און אלס דער הערשער פון דער גאַנצער אַל־טער וועלט. מען זאָגט, אַז אלכסנדר מוקדן, וועלכער האָט געליעבט און הויך געשעצט זיין לעהרער, האָט איהם געהאַלפֿען מיט געלט און מענשען אין אַלע וויסענשאַפטליכע נאַכפֿאַרשונגען. אייניגע גיר־כּיִשע ביאָגראַפֿען דערצעהלען, אַז אלכסנדר מוקדן האָט געגעבען זיין לעהרער 800 טאַלענטען זילבער (אונגעפֿעהר 4 מיליאָן פראַנק) און האָט אַרויסגעשיקט 1000 מענשען צו זוכען און צו זאַמלען חיות, פלאַנצען, שטיינער און איבערהויפּט אַלע פראָדוקטען פון אַזיען. אַריסטאָטעל האָט יעדענפֿאַלס געהאַט דיא בעסטע מיטעל אין זיין צייט פֿאַר וויסענשאַפטליכע נאַכפֿאַרשונגען און בעשרייבונגען.

דיא פריינדליכע בעציהונגען צווישען אַריסטאָטעל און אלכסנדר מוקדן האָבען אָנגעהאַלטען ביז 328 יאָהר, ווען אלכסנדר, וועלכער איז פֿערדאָרבען געוואָרן אונטער דיא אַזיאַטישע אומשטענדען און איז ביסלעכווייז געוואָרן אַ דעספּאָט נאָך דעם מוסטער פון דיא אַזיאַטישע מלכים, האָט געהייסען אומבריינגען דעם גריכישען פילאָ־זאָף קאַליסטען דערפֿאַר, וואָס דער לעצטער האָט זיך ענטזאָגט צו אַנערקענען איהם פֿאַר אַ גאָט. (וויא בעוואוסט האָט זיך אלכסנדר אין זיין גדלות ערקלערט פֿאַר אַ גאָט און האָט געפֿאַרדערט מען זאָל זיך בוקען צו איהם). קאַליסטען איז געווען אַריסטאָטעל'ס א פּלימעניק. ווען אַריסטאָטעל האָט דערהערט וועגען דיזען מאַרד, איז ער זעהר אויפגעבראַכט געוואָרן אויף זיין שילער.

פינף יאָהר נאַכדעם איז אלכסנדר מוקדן יעשטאַרבען. זיין פלעצליכער טויט איז אויך געווען אַ גרויסער קלאַפֿ פֿאַר אַריסטאָ־טעל'ן. אין אַטהען האָבען דיא גענוער פון מאַצעדאָניען גלייך אויפ־געהויבען דעם קאַפּ. דער האַס צו דער הערשאַפט פון מאַצעדאָניען, וועלכע איז אָבגעשוואַכט געוואָרן צוליבע אלכסנדר'ס זיעגען אין אַזיען

— זיענען, מיט וועלכע גאנץ גריכענלאנד האָט נאָטירליך שטאַלצירט
און זיך געפרעהט — האָט אויפגעפלאַקערט, וויא נאָר מען האָט ער-
האַלטען דיא נאָכריכט פון אלכסנדר'ס טויט. מען האָט אָנגעפאַנגען
צו פערפאַלגען דיא בעוואוסטע אָנהענגער פון מאַצעדאָניען, און אזוי
וויא אַריסטאָטעל איז — מיט רעכט אָדער אונרעכט — גערעכענט
געווען פאַר א פריינד פון דיא מאַצעדאָניער קעניגע, האָט מען זיך
אויך גענומען צו איהם. אַלע זיינע פּאָליטישע פיינד און פּילאָזאָפּישע
גענגער האָבען זיך פערפונדען געגען איהם. מען האָט איהם פּאַרנע-
שטעלט אַלס א פיינד פון דער אַטהענער רעפּובליק און פון פּאָלי-
טישע פרייהייט און דערצו נאָך האָט מען איהם בעשולדיגט אין
פּעראַכטונג צו דיא געטער גראדע וויא דעם פּילאָזאָף סאָקראַטעס,
וועלכער האָט צוליעב דעם געמווט אויסטרינקען א בעכער מיט גיפט
אין געפענגניס. מען האָט זיך נעמליך בענוצט דערמיט, וואָס אַריסטאָ-
טעל האָט געפייערט דעם אַנדענקען פון זיין פריינד הערעמיאַס מיט
זעהר גרויסע צערעמאָניעס, און מען האָט דאָס ערקלערט פאַר א
גאָטעסלעסטערונג.

זעהענדיג, אז מען קלייבט זיך איהם אריינצושפאַרען אין גע-
פענגניס און איבערצוגעבען צום געריכט, איז ער אַנטלאָפען נאָך
כאַלסיס אויף דער אינזעל עבעאַ, א פּלאַץ, וואָס איז בעזעצט גע-
ווען פון מאַצעדאָניער סאָלדאטען. וויא אַריסטאָטעל האָט געזאָגט,
איז ער אַנטלאָפען, אום דיא אַטהענער זאָלען א צווייטען מאָל ניט
אומבריינגען א פּילאָזאָף. זיין פּורכט פאַר דעם צאָרן פון דיא אַטהענער
איז ניט געווען אומזיסט, דען דער אַרעאָפּאַג (געריכט) האָט איהם
טאַקע פּעראורטהיילט צום טויט.

דיזע פּאַסירונגען און דיא פּאַלשע בעשולדיגונגען האָבען זעהר
שטאַרק זיך אָבגערופען אויף דיא שוואַכע נעזונדהייט פון דעם גרוי-
סען פּילאָזאָף. באַלד וויא ער איז געקומען אין כאַלסיס, איז ער
קראַנק געוואָרן. זיין קעניגליכען שילער האָט ער איבערגעלעבט קוים
איין יאָהר. מען ווייס פּאַזיטיוו, אז ער איז אויסגעגאַנגען אין 322,
ווען ער איז אַלט געווען קנאַפע 63 יאָהר.

וועגען זיין טויט האָט מען דערצעהלט פּערשיעדענע געשיכטען. אייניגע האבען בעהויפטעט, אז ער איז בענאנגען זעלבסטמאָרד, אָבוואָהל ער האָט קיין שום גרונד ניט געהאט צו זיין פּערצווייפעלט אָדער ענטטוישט. ער איז געווען אַ צו קאַלטער און שטרענגער פּילאָזאָף, און דער צו נאָך האָט איהם קיין זאָך ניט געפּעהלט, אז ער זאָל מיט זיינע אייגענע הענט מאַכען אַ סוף פון זיין לעבען, וואָס איז פול געווען מיט איבערמענשליכע טהעטיגקייט. זעהר באַראַקטעריסטיש איז אַ מעשה, וואָס אייניגע פּאַטערס פון דער קריסטליכער קירכע האָבען דערצעהלט וועגען זיין טויט. זיי האבען געמליך בעהויפטעט, אז ער איז אַראָפּגעשפרונגען פון אַ הויכען שטיין אין ים אַריין אויס פּער-צווייפּלונג וואָס ער האָט ניט געקענט ערקלערן דיא אורזאכע פון עבע און פּלוּטה.

אָבוואָהל ער האָט אָנגעשריעבען, וויא מען רעכענט, 146 ווערק, דאָך איז וועגען זיין אייגענעם לעבען אַ וואָרט ניט געווען אין זיי. דער גרויסער פּילאָזאָף האָט וועגען זיך זעלבסט גאַנץ ווייניג געדראַכט. מען ווייס דאָרום גאַנץ ווייניג, וואס ער האָט געפּיהלט און וויא ער האָט זיך געפּיהרט אין זיין פּריוואַט־לעבען. דערפון קען מען נאָר עפעס דערגיין פון דער צוואה, וואס ער האָט איבערגעלאָזען און וואָס איינער פון זיינע ערשטע ביאָגראַפּען (דיאָגענעס לאַעראַציוס) האָט קאָפּירט. דיזע צוואה צייגט, אז ער איז געווען אַ נוטער בעל הבית און אַ גוטהערציגער מענש. ער האָט איבערגעלאָזען אַ זוהן, אַ טאָכטער און אַ קעפּס־ווייב אונטער דער השגחה פון זיין פּריינד און בעסטען שילער ניקאָנאָר. איין פונקט פון זיין טעסטאַמענט לויט טעט אזוי: „דיא קינדער פון מיינע שקלאָווען זאָלען אויף קיין פּאל ניט פּערקויפט ווערן, נאָר זאָלען דיגענען מיינע יורשים ביז זיי וועלען ערוואַקסען ווערן, אום בעפּרייט צו ווערן, ווען זיי האָבען עס פּער-דיענט“.

דיזער פונקט צייגט אויך, אז אַריסטאָטעל האָט געהאט שקלאַ-ווען. דאָס דאָרף אונז ניט וואונדערן, דען וויא גרויס אין בילדונג און חכמה אַ מענש זאָל ניט זיין, קען ער זיך דאָך אין גאַנצען ניט אָפּשיידען פון זיין צייט. אין פּאַליטישע אָנגעלעגענהייטען איז אַריס-

טאָמעל איבערהויפט געווען אַ קאָנסערוואַטאָר. ער האָט אויך אַנערקענט שקלאַוועריי פאַר אַ נויטווענדיגקייט אין דער מענשליכער געזעלשאַפט. נאָר זיינע אייגענע שקלאַווען האָט ער נאָטירליך גוט בעהאַנדעלט.

דער זעלבער ביאָגראַף, וועלכער האָט קאָפּירט אַריסטאָטעל'ס צוואה, האָט אויך פּערצייכענט אייניגע פּון זיינע ווערטלעך, וויא, צום ביישפּיעל: „דיא וויסענשאַפטען האָבען ביטערע וואַרצלען, אָבער זייערע פּרוכטען זיינען זיס; צווישען אַ געלעהרטען און אַן אונוויסענ־דען איז דער זעלבער אונטערשיעד, וואס צווישען אַ מענשען און אַ מת; פּריינדשאַפט איז איין נשמה אין צוויי קערפּערס; קיין זאך ווערט ניט אַלט אזוי גיך וויא אַ טובה; דיא האָפּנונג איז דער טרוים פּון אַן אויפגעוועקטען מענש.“

* * *

מיט זיינע שריפטען האָט פּאַסירט אַ זעלטענער צופאַל. זיין ביבליאָטעק, וועלכע האָט ענטהאַלטען אַלע זיינע ווערק, דאַרונטער פּיעלע ניט געענדיגטע מאָנוסקריפטען, איז איבערגעגאַנגען בירושה צו זיין הויפט־שילער טהעאָפּראַסטוס, וועלכער איז אין 35 יאָהר אַרום געשטאָרבּען און האָט זיי איבערגעלאָזען צוזאַמען מיט זיינע אייגענע שריפטען צו געלעאוס, אַ פּילאָזאָף פּון דער פּעריפּאַטעטי־שער שולע. דיזער געלעאוס האָט מיטגענומען אַלע שריפטען אין זיין געבורט־שטאָט סצעפּסוס אין קליין־אַזיען, וואו זיינע יורשים האָבען אַלעס בעהאַלטען אין אַ סקלעפּ, ווייל זיי האָבען מורא געהאַט, אַז דער קעניג פּערגאַמוס, וועלכער האָט געקליבען שריפטען פאַר זיין ביבליאָטעק, וועט פּערכאַפּען אַריסטאָטעל'ס ווערק. 187 יאָהר זיינען אַריסטאָטעל'ס שריפטען אזוי געלעגען אין דעם בעהאַלטונגס אָרט ביז זיי זיינען ענדליך פּערקויפט געוואָרן צו אַ געוויסען אפּעליקאַן, אַ רייכען גריכישען ביכער־זאַמלער, וועלכער האָט זיי צוריק געבראַכט אין אַטהען. נאָר ניט לאַנג זיינען זיי פּערפליעבען אין אַטהען. אין 86 יאָהר פאַר דיא קריסטליכע צייט־דעכנונג זיינען זיי אַריינגעפאַלען אין דיא הענד פּון דיא רוימער, ווען דער גענעראַל סולאַ האָט איינגענומען אַטהען. דער רוימישער גענעראַל האָט פּערכאַפּט אַפּע־

ליקאן'ס גאנצע ביבליאטהעק און האָט אלעס אַריבערגעשיקט נאָך רויס. אייניגע געלערנטע גריכען האָבען זיך בענוצט דערמיט און האָבען געבראכט דיא שריפטען אין אַן אָרדנונג. ספעציעל האָט זיך דערמיט בעשעפטיגט א נעוויסער אַנדראָניקוס, וועלכער האָט אַראַנזשירט דיא פיעלע אָבגעזונדערטע שריפטען אין אבטהיילונגען און ביכער און האָט שליסליך פערעפענטליכט אַן אויסגאַבע פון דיא אַנערקענטע ווערק פון דעם גרעסטען פילאָזאָף. דיזע אויסגאַבע איז גליקליכער ווייזע פערבליבען כמעט אין גאַנצען ביז אונזער צייט.

דאָ איז ניט דער אָרט אַריינצולאָזען זיך אין איינצעלהייטען וועגען דעם, וועלכע פון דיא שריפטען וואָס טראָגען אַריסטאָטעל'ס נאמען זיינען געשריעבען פון איהם אליין אָדער פון זיינע שילער, אָדער גאָר פון פעלשערס (אין יענע צייטען און אויך אין מיטעל-אַלטער האָט מען זעהר אָפט פערפאַסט ווערק און זיי צוגעשריבען צו בעריהמטע פילאָזאָפען; בעזאָנדערס האָבען זיך דערמיט בעשעפ-טיגט קריסטליכע שרייבערס, אום צו פעלשען דיא לעהרען פון גריכישע פילאָזאָפען און היסטאָריקער). וועגען דעם האָבען געלעהרטע, בעזאָנ-דערס דייטשע גריבלערס, אָנגעשריעבען גאַנצע ביכער און האָבען פעסטגעשטעלט, וועלכע פון אַריסטאָטעל'ס שריפטען דאַרפען ווירק-ליך גערעכענט ווערן פאַר זיינע אייגענע. עס איז אויך פעסטגע-שטעלט געוואָרן, אז אַ גרויסער טהייל פון אַריסטאָטעל'ס שריפטען זיינען פערלאָרען געגאַנגען. יעדענפאַלס, דאָס וואָס עס איז געבליעבען פון איהם און פון זיינע שילער, איז פאָלשטענדיג גענוג צו וויסען, אין וואָס זיין פילאָזאָפיע בעשטעהט און וויא ווייט ער אונטערשייד-דעט זיך פון זיין לעהרער פלאַטאָן און פון אלע פריהערע גריכישע פילאָזאָפען.

דריטער קאפיטעל.

דיא גריכישע פילאָזאָפיע פאר אַריסטאָטעל.

יעצט קענען מיר איבערגיין צו אַריסטאָטעל'ס פילאָזאָפיע. נאָר אזוי וויא דיזע פילאָזאָפיע איז, קען מען זאָגען, דער לעצטער רינג אין דער לאנגער קייט פון דער גאַנצער אַלט-גריכישער פילאָזאָפיע; וועלען מיר צוערשט זאָגען אַ פאָר ווערטער וועגען דיא לעצטע. וויא ווייט מיר ווייסען פון דער געשיכטע פון דיא אמאָליגע לענדער און צייטען, האָט זיך נאָר אין גריכענלאַנד ארום 600 יאָהר פאַר דיא קריסטליכע צייט-רעכנונג אַנגעפאַנגען אַ פילאָזאָפיע, וואָס האָט ווירקליך פערדיענט דיא בעדייטונג פון דיעזען וואָרט, נעמליך: „שטרעבונג אָדער ליבע צו וויזיהייט“.

עס איז מעגליך, אַז דיא גריכען פון יענע צייטען האָבען פיעל געלערנט פון דיא פריהערע וועלט-בעטראַכטונגען אין מצרים, אינ-דען און איבערהויפט אין אַזיען. אזוי מעגען מיר רעכענען, ווייל דער אַנפאַנג פון דער גריכישער פילאָזאָפיע איז געמאַכט געוואָרן גראַדע אין דיא טהיילען פון גריכענלאַנד, וואו דיא איינוואַהנער האָבען זיך בעשעפטיגט בעזאַנדערס מיט ים-פאַהרעריי און מיט האַנדעל. יעדענ-פאלס איז אין גריכענלאַנד ענטוויקעלט געוואָרן אַ גאַנץ זעלבסשטענ-דיגע פילאָזאָפיע, וואָס צייכענט זיך אויס ניט בלויז מיט איהר טיעפקייט, זאָנדערן אויך מיט איהר וועלטליכקייט. פון אַנ-פאַנג ביז צו ענדע איז דיא גריכישע פילאָזאָפיע פערבליבען אַ רייך-

וועלטליכע, א ריידוויסענשאפטליכע, אהן פערבינדונגען און פערפלאַנטונגען מיט רעליגיאָן און זאָנאר מיט געטליכקייט.

פאַרקעהרט, זיא האָט ביסלעכווייז אין גאַנצען אונטערנעגראָבען דעם אלטען גריכישען גלויבען, האָט ערקלערט אלע געטער פאַר איינבילדונגען. זיא איז ענטשטאַנען אין אַ צייט, ווען דער דענקענ־דער טהייל פון גריכישען פּאָלק האָט גענומען בעטראַכטען דיא שיל־דערונגען און געשיכטען וועגען דיא פערשיעדענע געטער (דאָס וואָס מיר בעצייכענען יעצט מיט דעם וואָרט מיטהאַלאָגיע) פאַר פּאַנטאַ־זיעס און האָט אָנגעפאַנגען צו זוכען אויף דער זינדיגער ערד, אין דעם מענישען זעלבסט, אין דיא געזעלשאַפֿטליכע אָרנאַניזאַציאָנען און אלגעמיינעם גרונד פון אַ צוועקמעסיגען און צופריעדענען לעבען. אין דער צייט, ווען דיזע פּילאָזאָפּיע האָט אויפגעבליהט צוזאַמען מיט דער פּאליטישער ענטוויקלונג און גרויס־קייט פון גריכענלאַנד און בעזאַנדערס פון דער אַטהענער רעפּובליק, אין דער צייט פון דיא פּיעל פּערלוימדעטע סאָפיסטען (דער וואָרט בעדייטעט אייגענטליך: לעהרער, פּראָפּעסאָר), וועלכע זיינען אַרויסגע־טראָטען מיט זייער שאַרפּער קריטיק געגען אלע גלויבענס און אלטע פּיהרונגען מיט אונגעפּעהר 50 יאָהר פאַר אַריסטאָטעל'ס געבורט, — אין דער צייט האָבען זיך געפונען אזעלכע פּילאָזאָפּען, וואָס האָבען אויסגעדריקט אזעלכע מיינונגען, וועלכע ווערן נאָך אין אונזער צייט גערעכענט פאַר העכסט ראַדיקאלע און רעוואָלוציאָנערע.

צו ביישפּיעל: אַרויסגעהענדיג פון דעם שטאַנדפּונקט פון פּיעלע סאָפיסטען, אז דיא נאַטור פּערלאַנגט גלייכע רעכטע פאַר אלע מענשען, האָט ליקאַפּאָן פּערלאַנגט דיא אָפּשאַפּונג פון אַריסטאָקראַטיע; אַלסידאַמאַס—דיא אָפּשאַפּונג פון שקלאַוועריי; פּאַלעאַס—דיא אָפּשאַפּונג פון עקאָנאָמישע אונגלייכהייט און דיא איינפּיהרונג פון אלגעמיינעס אייגענטהום און פון גלייכע בילדונג, און זאָ וו. אייניגע האָבען פּאַרנעליינט פּלענער פון אַנזעל־שאַפטליכע אָרנאַניזאַציאָן אויף דיא גרונדען פון פּערנופּט, מאַנכע האָבען זאָנאַר פּערלאַנגט פּאָליטישע גלייכהייט פון פּרויען און מענער. אין בעצוג אויף דיא געזעצע האָט איין סאָפיסט ערקלערט, אז זיי

זיינען איינגעפיהרט געוואָרן פון דיא שטארקע און קלונע צו האַטען אין צוים און צו אונטערדריקען דיא שוואַכע און נאַרען; אַן אַנדערער האָט גראַדע פערקעהרט ערקלערט, אַז דיא געזעצע זיינען איינגעד- פיהרט געוואָרן פון דיא שוואַכע צו בעשיצען זיך געגען דיא שטארקע און אָנפיהרער.

אין אַלגעמיינען האָבען זיי אַלע אַנערקענט, אַז דער אמת'ער גרונד פון אַלע געזעצע איז נאָר דער אינטערעס פון מענשען. דערפון האָבען זיי געצויגען דעם לאַגישען שלום, אַז ווען דיא געזעצע זיינען געגען דיא אינטערעסען פון דער געמיינדע אָדער זאָנאַר פון איינצעלנע פּערזאָנען, דאַרף מען זיי ניט פּאָלגען.

וועגען רעליגיאָן זיינען דיא סאָפיסטען געווען ניט ווייניגער ראַדיקאַל: פּראָדיקוס האָט ערקלערט, אַז מענשען האָבען זיך אליין געשאַפען געטער נאָך זייער וואונש, און קריטיאָס האָט ערקלערט, אַז דער גלויבען אין געטער איז אַן ערפינדונג פון שלויע שטאַאטס- מענער, אום לייכטער צו בעהערשען דיא מאַסען. אַנדערע האָבען זיך איבערהויפט ערקלערט פאַר סקעפטיקער און האָבען געזוכט צו גרינד- דען אַ נאַנצע פּילאָזאָפיע אויף צווייפעל.

אַלע צוזאַמען האָבען דיא סאָפיסטען צוגליעדערט און צורודערט דעם גאַנצען לעבען פון גריכישען פּאָלק. זיי האָבען זיך פאַר קיין זאַך ניט אָפּגעשטעלט, ניט אכטענדיג אויף דיא רעזולטאַטען און פייפענדיג דיא אויף אַלע אַלטע מנהגים און גלויבענס. דיא פרייהייט, די אונט- אַבהענגיגקייט און דיא וועלטליכקייט פון דער גריכישער פּילאָזאָפיע האבען זיך ארויסגעוויזען אין פולסטען גלאַנץ צווישען דיא סאָפיסטען. זיי זיינען געווען דיא פּאָטערס פון פרייען דענקען. נאָר אזוי וויא נאָך אַלע דיספּוטען און חקירות האָבען זיי דאָך ניט געקענט געפינען אַ וויסענשאַפטליכען פונדאַמענט, אַ גרונד-פּרינציפּ פון מענשליכען צוזאַמענלעבען, האָבען זיי ניט נאָר גענומען צווייפלען אין אַלעס, זאָנדערן האָבען אויך געמאַכט אַ מסחר מיט זייער קענטשאַפט און קונסט צו פערדרעהען זאַכען מיט'ן קאָפּ אַראָפּ, צו בעווייזען דיא פאַלשקייט פון אמת'ע זאַכען און פערקעהרט, צו מאַכען פון ווייס שוואַרץ און פון שוואַרץ ווייס. זיי זיינען געוואָרן לעהרערס פון

רעדנערקונסט, וועלכע איז גערעכענט געווען פאר זעהר וויכטיג און נוצליך אין דער אטהענער רעפובליק, וואו דאס פאלק האָט געהערשט און וואו גוטע און געשייטע רעדנערס האָבען געפיהרט דיא רעדעל; און יעדער פון דיזע געוועהנליך זעהר פעהיגע מענשען האָט געזוכט איבערצושטייגען דיא אנדערע אין דריידלעך און חקירות אום צו ציי-גען, וויא דיא זעלבע זאך איז היינט ריכטיג און מאָרגען פאלש. דאָ-רום האָבען דיא סאָפיסטען געקראנען א שלעכטען נאָמען, און דער וואָרט סאָפיסט איז ביז היינט צו טאָג פערבליבען ביי אלע ציווילי-זירטע פעלקער צו בעצייכענען איינעם, וואָס פערדרעהט אַבזוכטליך דיא וואָהרהייט מיט פאלשע ראיות און חקירות.

דערצו נאָך ווייסען מיר וועגען דיא סאָפיסטען מייסטענס דאָס וואָס זייערע נעגנער האָבען וועגען זיי געשריעבען. זייערע אייגענע שריפטען זיינען ליידער פערלאָרען געגאנגען. גזבליבען זיינען נאָר אייניגע שריפטען, אין וועלכע זיי ווערן הריטיקירט פאר זייערע שלעכטע זייטען און זאָנאר פערלוימדעט. דאָרום האָט מען וועגען זיי געקראָ-גען א זעהר פאלשען בעגריף. ערשט אין אונזערע צייטען, ווען מען האָט גענומען מאַכען גרינדליכע נאָכפאָרשונגען וועגען דיא פער-צייטיגע וועלט, האָט מען אויסגעפונען, אז דיא סאָפיסטען זיינען ניט נאָר גאָר ניט געווען אזוי שלעכט, וויא זייערע געגנער האָבען זיי פאָרגעשטעלט, זאָנדערן אז א סך פון זיי זיינען געווען זעהר טיעפע דענקער מיט עדעלע כאַראַקטערען און א זעלטען פרייען גייסט.

וויא געזאָגט, זיינען דיא סאָפיסטען געווען דיא פאָטערס פון פרייען דענקען, דיא אמת'ע גרינדער פון וועלטליכע פילאָזאָפיע. אלע האָבען ביי זיי געשעפט געדאָנקען, אפילו זייערע ביטערסטע געג-נער. סאָקראַטעס זעלבסט, איינער פון זייערע וויכטיגסטע און גרינד-ליכסטע געגנער, איז אייגענטליך אליין געווען א סאָפיסט, דען ער איז געגאנגען אויף דעם זעלבען וועג וויא זיי, דאס הייסט ער האָט געזוכט א פעסטען און וועלטליכען פונדאמענט פאר דיא פיהרונגען פון מענשען. ער איז נאָר געקומען צו אנדערע שליסע, אָבער ער איז געווען א שילער פון דיא סאָפיסטען. וויא מיר ווייסען עס, איז פלאַטאָן געווען א שילער פון סאָקראַטעס, און אריסטאָטעל — פון

פלאטאָן. אַבוואָהל דיזע פּילאָזאָפּען האָבען אויך קריטיקירט דיא סאָפיסטען, האָבען זיי אָבער פּיעל גענומען ביי זייערע לעהרערס, האָבען זון זיי פּיעל געלערנט. אלע צואמען האָבען זיי געשטרעבט צו געבען, נאָך זייער מיינונג, אַ ריכטיגע אַנטוואָרט אויף דיא האַרבע קשיה פון דער גריכישער פּילאָזאָפּיע און, מען מעג זאָגען, פון דער פּילאָזאָפּיע אין אַלגעמיינען. נעמליך: וואס איז דער אמת'ער גרונד-פּרינציפּ, נאָך וועלכען אלע מענשען דארפען זיך פיהרען, אום צו לעבען צופריעדען, גליקליך?

דיא תּירוּצים זיינען געווען זעהר פּערשיעדענע, ווייל זייערע אויס-פיהרונגען האָבען דיא גריכישע פּילאָזאָפּען ניט געקענט בויען אויף אַ מאַסע וויסענשאַפּטליך בעוווּזענע פּאַקטען, וויא מיר האָבען עס יעצט, נאָר אויף זעהר אַלגעמיינע געדאַנקען אין בעטראַכטונגען, וועלכע זיינען אָפט בעגרינדעט געווען נאָר אויף איינבילדונגען. ניט האָבענדיג דעם ריזיגען זאַפּאַס פון אונזערע יעצטיגע קענטניסע ווע-גען דיא נאַטור און איהרע אייביגע געזעצע, האָבען אלע גריכישע פּילאָזאָפּען איינפאך געטאַפט אין דער פינסטער און אין בעסטען פאַל געבויט זייערע לעהרען וועגען דיא וועלט און דעם מענשען אויף עטליכע אַלגעמיינ בעקאַנטע פּאַקטען. ווען אַריסטאָטעל וואָלט געהאַט אזעלכע מעכטיגע אינסטרומענטען פון וויסענשאַפּטליכע נאַכפאָר-שונגען, וויא דער טעלעסקאָפּ און מיקראַסקאָפּ, וואָלט ער געקומען צו גאַנץ אַנדערע רעזולטאַטען. דאס זעלבע קען מען אויך זאָגען וועגען אלע אַנדערע טיעפע גריכישע דענקער.

אָבער אויך דאן, ווען דיא גריכישע פּילאָזאָפּען האָבען אַנער-קענט דעם זעלבען גרונד-פּרינציפּ און זיינען אַרויסגעגאַנגען פון דעם זעלבען שטאַנדפּונקט, פלעגען זיי קומען צו גאַנץ אַנדערע שליסע און לעהרען. אום דער לעזער, וועלכער איז ניט בעקאַנט מיט דער גע-שיכטע פון פּילאָזאָפּיע, זאָל עס לייכטער בענעהמען, וועלען מיר דאָ בריינגען איין ביישפּיעל:

דער גרונד-פּרינציפּ פון סאָקראַטעס איז, אז „טוגענד איז דיא קענטניס פון גוטעס“. פּאָלגליך, וואָס מעהר מענשען וועלען וויסען, וועלען זיי אַלץ זיין בעסער און גליקליכער. „קענטניס, האַט ער גע-

לערנט, איז פון זיך זעלבסט גענוג צו פיהרען איינעם צו טאן גוטעס און צו בריינגען גליקזעליגקייט". מיר קענען זיך דאָ ניט אַרײַנלאָזען אין בעטראַכטונגען, וויא אזוי סאָקראַטעס איז געקומען צו דיזער לעהרע און וואָס ער האָט דערמיט בעצוועקט. פאַרבייגעהענדיג וועלען מיר נאָר בעמערקען, אז דאָס איז געווען אַ זעהר וויכטיגע ענדערונג אין דיא סאָפיסטישע לעהרען און אז דאָס האָט געשאַפען אַ נייע ריכטונג אין דער גריכישער פּילאָזאָפּיע. מיר וועלען זיך דאָ נאָר רעכענען מיט דעם פאַקט, אז אזוי האָט סאָקראַטעס געלערנט און אז ער האָט געהאַט אַ סך זעהר פּעהיגע שילער אויך לאַנג נאָך זײַן טויט.

נאָר אזוי וויא ער האָט ניט בעשטימט דעם רעכטען עיקר, נעמליך: וואָס איז אייגענטליך דאָס גוטע פאַר דעם מענשען, זיינען אייניגע פון זיינע שילער געקומען צו גאַנץ פּערקעהרטע שליסע. אַ טהייל פון זיינע שילער האָבען ערקלערט, אז טונענד בעשטעהט אין שכל'דיגע אויפפיהרונג און אז זיא קען נאָר דאָן ווירקליך גליק'ליך מאַכען דעם מענשען, ווען ער וועט זײַן וויא ווייט נאָר מעגליך אונאַבהענגיג פון דיא אַרומיגע אומשטענדען און פון אייגענע בעדירפניסע. יעדע בעדירפניס, יעדער וואונש, האָבען זיי געטענה'ט, מאַכען אונזער גליקזעליגקייט אָפהענגיג פון דעם, אויב זיי וועלען ערפילט ווערן אָדער ניט. מיר האָבען קיין מאַכט איבער דיא אוי-סערע וועלט, אָבער מיר קענען בעשרענקען אונזערע בעדירפניסע מיט אונזער ווילענסקראַפט. אונזערע בעדירפניסע און שטרעבונגען מאַכען אונז פאַר שקלאַווען פון דער אויסערער וועלט. דאַרום, ווען מיר ווילען ווירקליך זײַן אונאַבהענגיג און פּאָלגליך אויך גליקליך, מוזען מיר זעהען, אז אונזערע בעדירפניסע און ווינשע זאָלען זײַן וואָס קלענער. אין קורצע ווערטער האָבען זיי אויסגעדריקט זייער לעהרע אזוי: „טונענד איז בעפרייאונג פון בעדערפניסע“. זייער אידעאל איז צוליעב דעם געווען צו לעבען וואָס איינפאַכער, וואָס נעהענטער צו דער רויהער נאַטור, ווייטער פון ציוויליזאַציאָן, טאַקי אזוי וויא דער בעריהמטער דיאַגענעס, וועלכער האָט זיך געוואַל-גערט אין שמוץ און געלעבט אין אַ פּאַס.

אן אנדער טהייך פון דיא שילער פין סאָקראַטעס האָבען ער-
קלערט גראַדע פערקעהרט, אַז דיא ריכטיגע בעדייטונג פון גוטעס
איז נאָר פער געניגען. ווען מיר בעפרידיגען אונזערע בעדירפ-
ניסע און ערפילען אונזערע ווינשע, האבען זיי געטענה'ט, דאָן זיינען
מיר צופריעדען און פאָלגליך אויך גליקליך. אזוי וויא טונגענד אָדער
דאס גוטע איז דיא קענטניס צו זיין גליקליך, דאָרום דאָרף דער
מענש זעהען צו האָבען וואָס מעהר פערגניגען, גייסטיגע און פיזישע.
אין קורצען האָבען זיי אויסגעדריקט זייער לעהרע אזוי: „טונגענד איז
דיא פעהיגקייט צו לעבען אין פערגעיגען“.

דיזע גאַנץ פערקעהרטע ריכטונגען פון איין גרונדפרינציפ
זיינען בעקאַנט אין דער געשיכט פון פילאָזאָפיע: דיא ערשטע אונ-
טער דיא נעמען דיא צינישע אָדער סטאָיכע, דיא צווייטע
אונטער דיא נעמען הידאָנישע אָדער עפיקורעאישע
(אפיקורסישע).^{*} דיזע ביידע שולען האָבען לאַנג געשטרימען צווישען
זיך און האבען עקויסטירט ביז קריסטענטהום אָדער, ריכטיגער געזאָגט,
דער קאטאָליציזמוס האָט פעריאַגט און אונטערדריקט דיא פרייע
און וועלטליכע גריכישע פילאָזאָפיע.

פון דעם אָביגען ביישפיעל קען מען זיך מאַכען אַ בעגריף,
וויא אזוי דיא גריכישע דענקער האָבען פילאָזאָפירט, זוכענדיג דיא
וואַהרהייט וועגען דיא גרונדגעזעצע פון דער נאַטור און פון מענשען.

^{*} דיא ווערטער: ציניק, סטאָאיק און אפיקורס האָבען יעצט ניט דיא
זעלבע בעדייטונגען וויא אין דיא גריכישע אָדער רוימישע צייטען. ציניק בע-
דייטעט יעצט: גראַביאָן, נבול פּה; סטאָאיק—פרוש; אַ מענש מיט אַ פעסטען
כאַראַקטער. אַ מענש וואס קען מוטהיג אָדער פילאָזאָפיש פערטראַגען שמערצען;
אפיקורס—א מענש וואָס האָט ליעב פערגעניגען, וואָס לעבט א גוטען טאָג. אין
אידישען האָט דער וואָרט אפיקורס דיא ספעציעלע בעדייטונג פון אן אונגלויו-
ביגען אין רעליגיאָן, פון א פרייוונגיגען. דער וואָרט אפיקורס שטאַמט פון דעם
גריכישען פילאָזאָף עפיקורוס, וועלכער איז געכאַרן געוואָרן אין 341 יאהר פאַר
דיא קריסטליכע צייטרעכנונג און וועלכער האָט בעזאָנדערס שטאַרק פערטהיי-
דיגט און בעגרינדעט דיא לעהרע פון גליקזעליגקייט דורך פערגעניגען. אין
דעם זינען וויא ביי אידען פערטוישט מען דעם וואָרט אפיקורס, זיינען אַלע
גריכישע פילאָזאָפּען אָהן אויסנאַהמע געווען אפיקורסים.

זייערע וועגען, זייערע געדאנקען, זייערע אויספיהרונגען זיינען געווען גאנץ פערשיעדען, און עס זיינען ענטשטאנען א סך שולען, וועלכע האבען געפיהרט צווישען זיך ויכוחים. מען קען זאגען, אז עס זיינען געווען אזוי פיעל מיינונגען און לעהרען, וויא פיעל עס זיינען געווען טיעפע פילאזאפען אין גריכענלאַנד. יעדע פון דיזע לעהרען האָט ענטהאַלטען אַ קערענדעל וואַהרהייט אָדער איז געווען בעגריי־דעט אויף געוויסע פערנינפטיגע פרינציפען. דער סטודענט, וואָס האָט געוועלט עפעס לערנען, איז דאָרום געווען צומישט פון דיזע פערשיעדענע שולען, וואָס עס האָט געפיהרט צו דער פערשפרייטונג פון אזעלכע סאָפיסטען, וועלכע האָבען אָבגעלאַכט פון אלעס און זיך געמאַכט אַ פראָפעסיאָן צו בעווייזען מיט דריידלעך און חקירות, אז שוואַרץ איז ווייס און פערקעהרט.

אונטער אזעלכע אומשטענדען האָבען זיך שליסליך געמוזט געפינען פילאזאפען, וואָס זאָלען זוכען צו בעארבייטען און פאָנאָדער צו גליעדערן דיא פערשיעדענע לעהרען, אָפצושיידען דאס פאלשע פון דאָס אמת'ע און איבערהויפט צו שאַפען אַ סיסטעמאַטישע פילאזאָפיע. עטליכע גרויסע דענקער האָבען זיך ווירקליך גענומען צו דער שווערער אַרבייט, וויא צום ביישפיעל, דעמאָקריטוס און פלאַטאָן. נאָר דער וויכטיגסטער און געלעהרטעסטער פון זיי איז געווען אַריסטאָטעל.

פיערטער קאפיטעל.

אריסטאטעל'ס לאַגיקע און פילאָזאָפיע.

שטודירענדיג דיא לעהרען פון אלע זיינע פאָרגענגער און זוכענדיג צו בריינגען זיי אין א סיסטעם, האָט אַריסטאָטעל זיך ארומגעזעהען, און צוערשט דאָרף מען זיך נעהמען צו אַ נאכפאָרשונג וועגען דעם מענשען'ס דיינקונגס־קראַפט, צו אַ בעשטימונג פון דיא רעגעלן, נאָך וועלכע מענשען רעזאָנירען איבערהויפט. דאָס האָט איהם געפיהרט אַנצושרייבען זיין ערשטען און וויכטיגסטען בוך: די לאַגיקע. ער און זיינע שילער האָבען בעטראַכטעט דיא לאַגיקע פאַר אַ מיטעל, פאַר אַן אינסטרומענט צו אלע וויסענשאַפטליכע נאכפאָרשונגען, אָבער אין דער ווירקליכקייט האָט ער נאָר דערמיט געשאַפען זיין גרעסטע ווערק. ער איז ניט געווען דער ערשטער צו שרייבען איבער לאַגיקע. פלאַטאָן און אנדערע האָבען אויך געזוכט דיא געזעצע פון מענשליכען דענקען; אָבער קיינער איז ניט אַריינגעדروנגען אין דיעזען טיעפען ענין, אין זיך זעלבסט, קען מען זאָגען, אזוי ווייט און ריכטיג וויא אַריסטאָטעל.

עס פערשטעהט זיך, און מענשען האָבען אימער געדענקט נאָך בעשטימט לאַגישע רעגעלען זאָ לאַנג זיי האָבען געהאַט מאַרדאָ אין קאָפּ. דיא לאַגיקע האָט ניט געשאַפען אונזער פערנינפטיגען דענקען אזוי וויא דיא גראַמאַטיקע האָט ניט געשאַפען אַ שפראַך. ביידע, אי דיא גראַמאַטיקע אי דיא לאַגיקע, זיינען דיא שעפפונגען פון גרויסע דענקער, וועלכע האָבען צערגליעדערט דיא צוזאַמענשטעלונג פון אַ שפראַך אין דיא אַרט און ווייזע פון דענקען. עס איז אַ גרוי־סער און טיעפער אונטערשיעד פון דענקען אונטערוואוסט, ד.ה. אָהנע צו וויסען וואָס עס קומט דערביי פאַר אין אונזער נערווען־סיסטעם

און אין אונזער מארך, און פון דענקען נאך א קענטניס פון לאַגישע געזעצע. יעדענפאלס, נאָר אזא גרויסער זשעניע וויא אַריסטאָטעל האָט געקענט אַליין בעשטימען דיא אַרט און ווייזע פון דענקען אָדער, אויף דעם פּילאָזאָפּישען לשון, דיא פּראָצעסען פון דענקען.

אייניגע טהיילען פון דער לאַגיקע האָט אַריסטאָטעל אין גאַנצען געשאַפּען, ספּעציעל דעם טהייל איבער סילאָגיסטיק און דער דעם פּראָצעס, אזוי וויא מיר ציהען שליסע. אין זיינע ווערק דערמאָנט ער גאָר ניט וועגען זיך זעלבסט, נאָר אין זיין מייסטערהאַפטע אָבּהאַנדלונג איבער סילאָגיסטיק האָט ער זיך ניט געקענט איינהאַל־און האָט בעמערקט: „וועגען דעם פּראָצעס פון סילאָגיסטיק האָב איך אַבסאָלוט גאָר ניט געפונען פאַר מיר. איך האָב עס אַליין געהאַט אויסצואַרבייטען נאָך לאַנגע און שווערע נאַכפאַרשונגען“.

זייע נאַכפאַרשונגען ערקלערט ער זעהר אויספיהרליך אין דעם טהייל פון זיין לאַגיקע, וואָס ער רופט אַנאַליטיק און וואָס איז יעצט אַ טהייל פון אַלע שול־ביכער איבער לאַגיקע. זיין צוועק איז געווען צו בעשטימען, וויא אזוי מען קען בעווייזען אַ זאך וויסענדיג שאַפטליך, נאָך שטרענגע געזעצע פון פּערניפּטיגען דענקען. דאָס האָט ער בעדאַרפט האָבען, אום צו קענען גרינדליך אָפּשטרייטען דיא פאַלשע חקירות פון דיא סאָפיסטען.

דיא נייטווענדיגסטע זאך פאַר יעדען רעזאָנירען, האָט ער ער־קלערט, איז דער סילאָגיסטיק. דאָס איז נעמליך: ציהען שליסע פון אַלגעמיינע בעהויפטונגען צו איינצעלנע פעלע. אויף דעם פּילאָזאָפּישען לשון רופט מען עס אויך דעדוקציאָן אָדער דעדוקטיווער מעטהאָד. אום דער לעזער, וואָס האָט קיין מאָל ניט געלערנט דיא געווענהליכע שול־ביכער איבער לאַגיקע און האָט אפילו ניט געהערט דיא ווערטער: סילאָגיסטיק און דעדוקציאָן (און פאַר אַזעלכע שרייבען מיר אייגענטליך דיזען ביכעל), זאָל פּערשטיין וואָס מיר גיבען דאָ איבער, וועלען מיר פריינגען אַ ביי־שפּיעל:

וויא אזוי ווייסען מיר אַז ראובן מוז שטאַרבען? וויא אזוי ציהען מיר אַזא שלום, ווען מיר זעהען, אַז ראובן לעבט נאָך?
גאַנץ איינפאַך: מיר ווייסען פון דער ערפאַה-

רונג, אז אלע מענשען פאר איהם זיינען געשטאָרבען, און מיר שליסען דערפון, אז ראובן מוז אויך שטארבען.

נאָר וויא אזוי רעזאָנירען מיר דערביי? פרענט אַריסטאָטעל. דורך דעם סילאָגזמוס, ענטפערט ער און צערגלידערט דעם פראָצעס פון אונזער דענקען דערביי אין 3 פונקטען אזוי:

(1) אלע מענשען זיינען שטערבליך;

(2) ראובן איז א מענש;

(3) פאָלגליך, איז ער אויך שטערבליך.

אַריסטאָטעל בעוווייזט אונבעשטרייטבאַר, אז אין אלע פעלע דענקען מיר אזוי ווען מיר ציהען שליסע. אין אלגעמיינען גערעדט, בעשט הט א סילאָגזמוס פון דריי זעצע, פון וועלכע דער לעצטער ווערט געדרונגען פון דעם ערשטען דורך די פערמיטלונג פון דעם צווייטען. דיא ערשטע צוויי זעצע הייסען אין דער לאָגיקע פאָסטר אַטען, דער דריטער—דער שליס. דיא פאָרמולע פון סילאָגזמוס איז אזוי: A איז B, B איז C, פאָלגליך איז A אויך C.

ווען מיר מאַכען א סילאָגזמוס, דיינקען מיר אלזאָ דער דוקטיוו, דאָס הייסט מיר ציהען אַ שלום פון אן אלגעמיינעם געדאנק צו אן איינצעלנעם פאָקט. אלע גרויסע דענקער און לאָגיקער נאָך אַריסטאָטעל'ן האָבען נאָך פיעל־זייטיגע נאָכפאָרשונגען וועגען דעם פראָצעס פון אונזער דענקען אויסגעפונען, אז אַריסטאָטעל'ס לעהרע איז אין דיזען טהייל פון זיין לאָגיקע פאָלקאָם ריכטיג. מען קען זאָגען, אז מען האָט נאָך אייגענטליך קיינע צוזעצונגען ניט געמאַכט צו אַריסטאָטעל'ס בעטראַכטונגען וועגען סילאָגזמוס. דאָס בלייבט אן אייביגער טהייל פון אונזערע קענטניסע אזוי לאַנג וויא דער מאַרך פון מענשען וועט זיך ניט ענדערן.

נאָר יעצט בלייבט דיא פראַגע: אזוי וויא מיר ציהען שליסע דעדוקטיוו דורך דעם סילאָגזמוס, טאָ וויא אזוי קומען מיר צו דיא אלגעמיינע געדאנקען, צו דיא ערשטע פאָסטולאָטען? דיזע פראַגע האָט אזא ריזיגער זשעניע און טיעפער דענקער, וויא אַריסטאָטעל איז געווען, נאָטירליך זיך געשטעלט און האָט אויך געזוכט איהר גרינדליך צו ענטפערן. אין אלגעמיינען האָט ער אויך גאָנץ ריכטיג

געענטפערט, דען ער האָט ביי יעדער געלעגענהייט ערקלערט, אז דער איינציגער מיטעל צו קומען צו ריכטיגע פּאָסטולאַטען איז דורך בעאַפּאַכטען זאכען און דורך עקספּערמענטען (פּראָבּעס). מיט אַנדערע ווערטער הייסט עס, אז ער אַנערקענט, דאס מיר קריגען בע-גריפע וועגען זאכען דורך אונזערע 5 חושים און דורך פּראָבּעס. דיא ווירקונגען פון זאכען אויף אונזערע חושים ווערן צוואַמענגעשטאַלצען אין אונזער גייסטיגען אפּאַראַט, אין מאַרד, און עס ענטשטעהען דערפון פּאַרשטעלונגען און געדאַנקען.

אַריסטאָטעל בעגרינדעט דאָרום זיין פּילאָזאָפּיע אויף אינדוק-ציאָן (דאָס בעדייטעט גראַדע דעם געגענזאַץ פון דעדוקציאָן, נעמליך: פון איינצעלנע פּאַקטען דרינגען אַלגעמיינע בעגריפע און געדאַנקען) און אויף עקספּערמענטען. דערמיט אַליין האָט ער זיך געשטעלט אויף אַ ריכטיגען וויסענשאַפּטליכען וועג.

אַבער דעם פּראָצעס פון אינדוקציאָן, דאָס הייסט: וויא אזוי אונזער גייסט קומט צו אַלגעמיינע געדאַנקען און צו נאַטור-געזעצע דורך דיא ווירקונגען פון דיא חושים—דאָס האָט אַריסטאָטעל ניט ער-קלערט. און עס איז גאָר קיין וואונדער ניט, וואָרום ער האָט דאָס ניט געטאָן: עס האָבען איהם דערצו איינפאַך געפּעהלט דיא וויסענ-שאַפּטען, וועלכע זיינען אין אונזער צייט געשאַפען געוואָרן, ספּעציעל דיא פּיזיאָלאָגיע און פּסיכאָלאָגיע. וויא אזוי אויסווערטיגע זאכען וויר-קען אויף אונזערע גערווען, וויא דיזע גערווען גיבען איבער דיא איינ-דריקע צו זייערע צענטראַל-אָרגאַנען אין דעם מאַרד פון רוקען-ביין און פון קאָפּ; וויא עס ענטשטעהען דורך דעם פּאַרשטעלונגען אָדער בילדער פון זאכען א. ז. וו.—דאָס איז ביסלעכווייז דערנאַנגען געוואָרן דורך פּערשיעדענע וויסענשאַפּטליכע נאַכפּאַרשונגען פון מאַדערנע געלעהרטע, און פּיעלעס דערפון בלייבט נאָך יעצט אין דונקעלהייט. אין אַריסטאָטעל'ס צייטען האָט מען אייגענטליך ניט געוואוסט פון דיא עקזיסטענץ פון גערווען און פון זייער וויכטיגע אַרבייט. דער פּראָצעס פון אינדוקציאָן איז דאָרום אויסגעאַרבייט געוואָרן ביסלעכ-ווייז פון אַנדערע פּילאָזאָפּען נאָך אַריסטאָטעל'ן, ספּעציעל פון דיא ענגלענדער בעקאָן און דזשאָהן סטואַרט מילל.

אזוי וויא אריסטאטעל האט ניט געקענט פערענטפערן דיא פראגע, וויא אזוי עס ענטשטעהען ביי אונז בעגריפע און געדאנקען, פון וועלכע מיר ציהען נאכהער, ער שליסע דעדוקטיוו אָדער דורך סילאָג־גיוזמען, האָט ער געזוכט זיך ארויסצודרייהען דורך פערשיעדענע חקירות, וועלכע ער האָט אויספיהרליך איבערגעגעבען אין דעם טהייל פון זיין לאַגיקע, וועלכע ער האָט אַ נאָמען געגעבען „טאָפיק“ (דאָס מיינט: אַלגעמיינע בעגריפע).

אַבער נאָך אַלע חקירות האָט ער געמוזט ערקלערן, אז עס זיינען שליסליך דאָ אזעלכע גרינדע אָדער פאָסטולאטען פאַר סילאָג־גיוזמען, וואָס מען קען ניט בעווייזען, וואָס מען דאַרף אָננעהמען פאַר אַקסיאָמען (דאָס הייסט: פאַר זעלבסט־פערשטענדליכע וואַהרהייטען). דער פראָצעס פון אינדוקציע (נעמליך: קומען פון איינצעלנע פאָקטען אָדער איינדריקע צו אַלגעמיינע שליסע אָדער אידעען), האָט ער בעהויפטעט, איז ניט אזוי זיכער און וויסענשאַפטליך, וויא דער פראָג־צעס פון דעדוקציע אָדער פון סיכאָגיוזמוס.

אום צו האָבען פון דעסטוועגען בעשטימטע גרינדע פאַר ציהען שליסע און פאַר זיינע לעהרען איבער דער נעזעלשאַפט (אין זיין „עטהיקע“) און איבער דער נאַטור (אין זיין „מעטהאָפּיזיקע“), האָט ער פּעסטגעשטעלט 4 פּרינציפּען, (נעמליך: מאַטעריע, פּאַרמע, רעזולטאַט און אורזאַכע) אין 10 קאַטעגאָריען (נעמליך: סוב־סטאַנץ אָדער עסענציע, קוואַליטעט אָדער מעלה, קוואַנטיטעט אָדער צאָהל, פּערהעלטניס, בעשטימונג אין צייט, בעשטימונג אין רוים, האַנדלונג, בעדינגונג, פּאָזיציע און ליידענשאַפט). דיזע קאַטעגאָריען ערקלערט ער פאַר דיא העכסטע אַלגעמיינע אידעען, וועלכע בעהער־שען אַלע אַנדערע. אָבער ער אַליין האַלט זיך ניט שטרענג און שטענדיג אין זיינע שריפטען אָן דיזע צאָהל קאַטעגאָריען. אָפט שרייבט ער פון 8, 6 און זאָנאַר פון 3 קאַטעגאָריען, וואָס עס צייגט, אז ער האָט אַליין געפיהלט, אז דיזע פּערטהיילונג איז ניט אַ וויסענשאַפטליכע און אז מען קען געפינען נאָך אַנדערע קאַטעגאָריען.

וואָס אָנבעלאַנגט צו דיא 4 פּרינציפּען, זאָ בעשעפּטיגט ער

זיך ספעציעל מיט א נאכפאָרשונג וועגען מאַטעריע און פאָרמע, דען
ער ערקלערט ווייטער, אז דיא אורזאכע און דער רעזולטאַט בעשטיי-
מען נאָר דיא פאָרמע פון זאַכען און ערשיינונגען. אין דיא בעציהונגען
אָדער פערבינדונגען צווישען דיא מאַטעריע און דיא פאָרמע זעהט
אַריסטאָטעל דיא אמת'ע עקזיסטענץ פון אלע זאַכען און ערשיינונגען.
דאָ אונטערשיידעט ער זיך פון זיין לעהרער פלאַטאָן, וועלכער האָט
ערקלערט, אז דיא אידעען וועגען זאַכען עקזיסטירען גאַנץ בעזונד-
דער און צייגען זיך ארויס דורך אונזער מאַרד, אז נאָר דיא אידעען
זיינען דיא ריכטיגע אורזאכען פון אלע ענדערונגען און ערשיינונגען
אין דער נאַטור. נאָך פלאַטאָן'ס פילאָזאָפיע איז אויסגעקומען, אז
ניט דיא זאַכען, וואָס מיר פיהלען מיט אונזערע חושים, עקזיסטירען
אין דער ווירקליכקייט, זאָנדערן דיא געדאַנקען אָדער אידעען וועגען
זיי. וויא אזוי ער איז געקומען צו דיעזע מערקווירדיגע פילאָזאָפיע,
וועלכע ווערט גערופען דיא אידעאליסטישע און וועלכע טרעט אַרויס
געגען דיא רעאליטעט פון דער אַרומיגער נאַטור, איז ניט דאָ דער
אָרט צו ערקלערן. מיר דערמאָנען דאָ נור וועגען איהר, ווייל אַר-
סטאָטעל האָט זיך פון איהר דאָך ניט בעפרייט אין גאַנצען אַבוואָהל
ער האָט איהר אין פיעלע פונקטען אַבגעשיטריטען.

אַריסטאָטעל האָט אפילו ערקלערט, אז דער פונדאַמענט פון
אלע אונזערע געדאַנקען און קענטניסע ליעגט אין דיא איינדריקע
דורך דיא חושים, אין בעטראַכטונג און ערפאַהרונג. זיין שולע (דיא
פערפאַטעטישע) האָט געלערנט, אז „מענישען קענען נאָר ניט בענעה-
מען זאַכען וואָס זיי פיהלען ניט דורך דיא חושים“. אָבער דאָך
אַנערקענט אַריסטאָטעל, אז דיא פאָרמע פון אַ זאָך איז עפעס אונ-
אַבהענגיג פון דער מאַטעריע, עפעס אַ זעלבסשטענדיגער פרינציפ.
נאָר דורך דיא פאָרמע, לערנט ער. עקזיסטירט מאַטעריע אין דער
ווירקליכקייט. דיא מאַטעריע זעלבסט איז נאָר אַ פונדאַמענט, אויף
וועלכע דיא פאָרמע בויט זאַכען און רופט אַרויס ענדערונגען און
ערשיינונגען אין דער נאַטור.

זיין לעהרע איז דאַרום אַ מיטעל-פונקט צווישען פלאַטאָן'ס
אידעאליזמוס און צווישען סענסואליזמוס (דאָס הייסט, אז אלעס

וואָס מיר פּערשטעהען און ווייסען קומט נאָר פון אונזערע חושים); אָבער דיעזער מיטעלפונקט איז נאָר ניט קלאָר און יעדענפאלס זעהר פּערפלאַנטערט מיט פּערשיעדענע חקירות און השערות.

יעדע פון דיזע חקירות און השערות צייגט ארויס אַריסטאָ-טעליס גוואַלדיגע דענקונגס-קראַפּט, ווען זיי זיינען אַפילו פאַרש נאָך אונזערע יעצטיגע קענטניסע. אַלע דיא יעניגע וואָס האָבען אין מיטעל-אַלטער שטודירט זיין פּילאָזאָפּיע, האָבען דאָרום ניט ווילענדיג גע-מוזט אָננעהמען אַלע זיינע אויספיהרונגען. זיי האָבען ניט געקענט איהם אָפּשטרייטען, ווייל זיי האָבען מעהר ניט געוואוסט פון דער נאַטור וויא ער, און זיי האָבען זיך געפיהלט גייסטיג אזוי וויא קינדער אין פּערנלייך מיט א ריעז. כמעט אַלע האָבען איינפאַך געשלונגען זיינע ווערטער וויא דיא העכסטע תורה.

זיינע אויספיהרונגען וועגען דיא בעציהונגען צווישען מאַטעריע און פאַרמע זיינען נאָך געווען העכסט וויכטיג פאַר דיא קריסטליכע לעהרערס דערמיט וואָס זיי האָבען דאָרטען ענטדעקט א ריין-פּילאָ-זאָפּישען און זאָנאַר א „וויסענשאַפּטליכען“ בעווייז פון גאָט'ס עקזיסטענץ. זיי האָבען זיך געמאַכט נאָר ניט וויסענדיג, אַז דאָס וואָס אַריסטאָטעל רופט „פּאָלקאָמענעס וועזען“ אָדער גאָט שטימט אבסאָ-לוט ניט מיט דיא אידיש-קריסטליכע אָדער, ריכטיגער געזאָגט, מאַנאָטהעאיסטישע בעגריפע וועגען אַ שעפּפענדען גאָט. פאַר זיי איז נאָר וויכטיג געווען צו שטיצען זיך אויף דיא אָטאָריטעט פון אַרי-סטאָטעלין, און אָטאָריטעט וואס האָט געמוזט אַנערקענט ווערן צו-ליעב דיא לאַגיקע.

מיר קענען זיך דאָ ניט אריינלאָזען אין ערקלערונגען וועגען אַריסטאָטעליס לעהרע איבער מאַטעריע און פאַרמע, ווייל דאָס וואָלט אונז פּערפיהרט צו ווייט-מיר ריידען שוין דאָ ניט פון דיא גרויסע שוויריגקייטען איבערצוגעבען פּילאָזאָפּישע לעהרען אין אונזער אַרעמען מאַמע-לשון — אָבער וויא ווייט אַריסטאָטעליס גאָט אונטערשיידעט זיך פון דעם אמת-רעליגיעזען, קען יעדער שליסען דערפון אַליין, דאָס ער לערנט, אַז דיא נאַטור עקזיסטירט אייביג, אַז נאָט איז דיא נאַטור אין אַלגעמיינען, אַז גאָט איז דאס „אונבעוועגליכע וואָס

בעווענט אלעס". מאטעריע, האָט ער געלערנט, איז דאָס וואָס ווערט
בעווענט אָהנע אַליין עפעס צו בעוועגען; גאָט איז דאָס וואָס בעווענט
אָהנע זיך אַליין צו בעוועגען. נאָך אונזערע יעצטיגע בעגריפע קענען
מיר זאָגען, אז אַריסטאָטעל'ס גאָט איז קראַפט, וואָס איז אימער
פערבונדען מיט מאטעריע אָדער שטאָף.

נאָך אַריסטאָטעל'ס פּילאָזאָפּיע איז ניטאָ קיין בורא, קיין געט-
ליכע השגחה; דיא וועלט איז פון אייביג-אָן דיא זעלבע. עס איז ניטאָ
קיין גן-עדן, קיין גיהנם אין זיין לעהרע, וועלכע איז אין אלע הינזיכ-
טען נאָר בענרינדעט אויף דעם ריינעם פערשטאַנד אָהן דיא אַריי-
מישונג פון דער קאַפּריזונער געטליכער קראַפט, וויא אין דיא שפּע-
טערע רעליגיעזע לעהרען.

דיא גאַנצע וועלט, לערנט ער, האָט דיא פּאָלקאָמענסטע פּאַרמע,
נעמליך די פּאַרמע פון אַ קוגעל. די פּאָלקאָמענסטע בעוועגונג איז דיא
קרייזמעסיגע. דיזע בעוועגונג האט דער עט הער, דער הימלישער
יסוד, פון וועלכען דיא שטערן זיינען צוזאַמענגעשטעלט. זיי דרייהען
זיך אייביג גלייך און זיינען פּערפּעטוערע געטליכקייטען. ווייטער איז
דיא אייביגע אונבעוועגליכקייט פון הימעל אָדער גאָט.

דיא ערד האָט אַריסטאָטעל בעטראַכט אלס אַ נידעריגערע
פּאַרמע וויא דיא שטערן. אלעס אין איהר און אויף איהר איז אַפ-
הענגיג פון דיא 4 עלעמענטען אָדער יסודות, וועלכע האָבען אַ שטרע-
בונג צו גלייכע ליניען-בעוועגונגען. אין גאַנצען בלייבט דיא ערד אונ-
בעוועגליך. נאָר דער יסוד פייער טרייבט איהר צו דיא הימלישע
וועלט.

עס איז איבעריג צו זאָגען, אז אַריסטאָטעל'ס אסטראָנאָמיע
און נאַטור-וויסענשאַפט שטימען ניט מיט דעם, וואָס מיר ווייסען
עצט וועגען דיא פּלאַנעטען, שטערן און דיא גאַנצע אויסערע וועלט;
נאָר אין זיינע צייטען איז עס געווען דיא העכסטע פּילאָזאָפּיע און
וויסענשאַפט און אזוי איז זיא פּערבליבען ביז צום אָנפאַנג פון דער
רענעסאַנס-צייט, וועלכע וועט געשילדערט ווערן אין דיא
לעבענס-בעשרייבונגען פון איהרע גרעסטע מענער, וויא, צום ביי-
שפּיעל, דזשיאָרדאַנאָ ברונאָ און גאַלילעי.

אין זיינע לעהרען איבער מאַראַל, געזעלשאַפט און שטאַט
האַט אַריסטאָטעל אייגענטליך ניט פיעל נייעס אויפגעטאָן. ער האָט
ניט געשאַפּען איין אייגענע סאָציאַל־פּאָליטישע סיסטעם וויא זיין
לעהרער פּלאַטאָן, וועלכער האָט געטרוימט פון אַ קאָמוניסטישע גע-
זעזעלשאַפט; ער האָט נאָר בעשריעבען און קריטיקירט אַלע רעגירונגס-
פּאַרמען, וואָס האָבען עקזיסטירט אין גריכענלאַנד. זיינע סאָציאַל-
נישע ווערק האָבען דאָרום פאַר אונז אַ זעהר וויכטיגע היסטאָ-
רישע בעדייטונג.

אין זיין „פּאָליטיק“ ערקלערט אַריסטאָטעל, אז דער שטאַט
איז ניט אָפּהענגיג פון דער רעגירונגס-פּאַרמע און פון דיא צאהל
הערשער. אַ געזעלשאַפטליכע סיסטעם איז נאָר דאָן גוט, זאָגט ער,
ווען דיא רעגירונג שטרעבט צו לייסטען איהר בעסטעס פאַר דיא
גאַנצע געזעלשאַפט. דיא הערשאַפט פון איין מאַן קען זיין גוט אַלס
אַ קעניגרייך, אָבער שלעכט אַלס אַ דעספּאָטיע. דיא הערשאַפט פון
עטליכע קען זיין גוט, אויב זיי זיינען געבילדעטע און עהרענהאַפטע
אַריסטאָקראַטען; זיא איז אָבער שלעכט אַלס אַן אָליגאַרכיע, דאָס
הייסט: ווען די מאַכט ליעגט אין דיא הענד פון אייניגע רייכע פּאַמיליען.
זיינע שריפטען איבער שטאַטען און רעגירונגען זיינען ניט
געבליעבען אין גאַנצען, און מיר ווייסען דאָרום ניט, וואָס פאַר אַ
סיסטעם ער וואָלט אַליין פּאַרגעשלאָגען; נאָר פון זיינע קריטישע
בעטראַכטונגען קען מען שליסען, אז ער איז ניט געווען אַ פּריינד
פון אַ ריינע דעמאָקראַטישע רעפּובליק. אין אַלגעמיינען איז ער געווען
אַ קאָנסערוואַטאָר אין פּאָליטישע אַנגעלעגענהייטען און האָט געזוכט
צו געפינען דעם מיטעלפונקט צווישען פּערשיעדענע סיסטעמען.

זיין קאָנסערוואַטיזמוס איז גענאנגען אזוי ווייט, אז ער האָלט
פאַר גערעכט שקלאַוועריי, אָבוואָהל פיעלע פּילאָזאָפּען, בעזאָנדערס
געוויסע סאָפיסטען, זיינען לאַנג פאַר איהם אַרויסגעטראָטען געגען
דעם אין נאמען פון גלייכהייט פון אַלע מענשען, וויא מיר האָבען
דאס אויבען געזעהען. אויך האָלט ער פאַר גערעכט צו פיהרען
מלחמה און צו פּערשקלאַווען פעלקער, וועלכע זיינען פון דער נאַטור
געשאַפּען צו דיעזען צוועק. פּרויען האָט ער בעטראַכטעט אַלס ניי-

דעריגער פון מענער און האָט ערקלערט, אז דיא נאטור האָט זיי געשאפן צו דיענען און צו פאלנען דיא מענער. דאָרום איז ער ארויסגעטראָטען גענען פלאטאָן'ס פאָרשלאַג צו געבען גלייכע רעכטע און ערציהונג דיא פרויען.

נאָר אזוי וויא זיינע פאָליטישע מיינונגען האָבען אייגענטליך געשפיעלט אַ קליינע ראָלע אין דער וועלט, וועלען מיר מעהר ווענען דעם דאָ ניט ריידען. מיר וועלען נאָר בעמערקען, אז פיעלע פון זיינע מיינונגען צייגען בלוז, דאס ער איז געווען אַ קינד פון זיין צייט און האט זיך ניט געקענט בעפרייען פון איהר איינפלוס.

דיא הויפט־וויכטיגקייט פון זיין פילאָזאָפיע ליענט אין זיין לאַניקע, וויא דאס איז שוין בעמערקט געוואָרן. דערמיט האָט ער בעהערשט דיא גאנצע נייסטיגע וועלט אין פערטרויף פון 2000 יאָהר. אין אלע זיינע ווערק איז ער פערבליבען א טיעפער און שטרענגער לאַניקער. ער האָט זיי געשריעבען נאָך אַ סיסטעם־און, וויא ווייט עס איז איהם נאָר געווען מעגליך, האָט ער זיך געהאלטען שטרענג אָן זיינע ערשטע לאַנישע אויסזיהרונגען, וועלכע וועלען פערבלייבען אן אייביגער מאָנר מענט פון זיין ריזיגען זשעני און אן אייביגער אינטערעסאנטער און וויכטיגער גענענשטאַנד פאַר געבילדעטע מענשען. אין דער געשיכטע פון פילאָזאָפיע פאַרנעהמט ער דעם גרעסטען פלאַץ. אפילו דאָרט, וואו ער האָט אַ טעות געהאַט, וויא ספעציעל אין זיין לעהרע ווענען מאַטעריע און פאַרמע, מוז מען איהם בעוואונדערן פאַר דיא ריזיגע דיינקונגס־קראַפט, וועלכע ער צייגט דערביי אַרויס.

יא, ניט אומזיסט האָט מען דיוען פרינץ פון פילאָזאָפיען פער־געטערט, ניט אומזיסט האָט ער געהאַט אַזאַ גוואלדיגען איינפלוס אויף אלע ציוויליזירטע פעלקער, ניט אומזיסט איז ער געווען אַ קוואַל פון ליכט און אויפקלערונג.

